

(കെ)212/13/ആ.ക.വ. തീയതി 31-5-2013 പ്രകാരം തിരുവനന്തപുരത്ത് 115-ഉം ആലപ്പുഴയിൽ 32-ഉം കോട്ടയത്ത് 27-ഉം മലപ്പുറത്ത് (മഞ്ചേരി) 12-ഉം ജീവനക്കാരെ നിയമിച്ചിട്ടുണ്ട്. ഡോക്ടർ, സ്റ്റാഫ് നഴ്സ്, നഴ്സിംഗ് അസിസ്റ്റന്റ്, ലാബ് ടെക്നീഷ്യൻ, ഫാർമസിസ്റ്റ്, അറ്റൻഡർ, ലാബ് അസിസ്റ്റന്റ്, ക്ലീനിംഗ് സ്റ്റാഫ്, ജെ.എച്ച്.ഐ. സ്പ്രോമൻ എന്നിവരെയാണ് ഇപ്രകാരം നിയമിച്ചിട്ടുള്ളത്. ഫണ്ടിന്റെ അപര്യാപ്തതമൂലം ടി ജീവനക്കാർക്ക് ശമ്പളം മുടങ്ങാതെ നൽകാൻ സാധിച്ചിട്ടില്ല. ആരോഗ്യവകുപ്പിനകീഴിൽ നിയമിച്ച ജീവനക്കാരുടെ കുടിശ്ശിക സംബന്ധിച്ച ജില്ല തിരിച്ചുള്ള കണക്ക് അനുബന്ധം 2 ആയി ചേർത്തിട്ടുണ്ട്.* മെഡിക്കൽ വിദ്യാഭ്യാസ വകുപ്പിനകീഴിൽ ആലപ്പുഴ ഗവൺമെന്റ് മെഡിക്കൽ കോളേജിൽനിന്ന് നിയമിച്ച ജീവനക്കാർക്ക് 8,95,161 രൂപയും കോട്ടയം ഗവ. മെഡിക്കൽ കോളേജിൽനിന്ന് നിയമിച്ച ഒരു ജീവനക്കാരന്റെ ശമ്പളവും മഞ്ചേരി (മലപ്പുറം) ഗവ. മെഡിക്കൽ കോളേജിൽ നിന്ന് നിയമിച്ച 5 ഗ്രേഡ് II ജീവനക്കാർക്ക് 11 മാസത്തെ ശമ്പളമായ 3,86,100/- രൂപയും കുടിശ്ശികയായി നൽകാനുണ്ട്.

(സി) ടി ജീവനക്കാർക്ക് കുടിശ്ശിക ശമ്പളം നൽകുന്നതിനായി അഡീഷണൽ ആതറൈസേഷൻ അനുവദിക്കുന്നതിനായി പ്രൊപ്പോസൽ സമർപ്പിക്കുകയുണ്ടായി. പ്രസ്തുത ഫയൽ ധനകാര്യ വകുപ്പിന്റെ അനുമതിക്കായി സമർപ്പിച്ചപ്പോൾ നടപ്പുവർഷത്തെ ബഡ്ജറ്റിൽ പകർച്ചവ്യാധി നിയന്ത്രണത്തിനായി 7 കോടി രൂപ വകയിരുത്തിയിട്ടുണ്ടെന്നും പ്രസ്തുത തുക ഉപയോഗിച്ചതിനുശേഷം മാത്രമേ അധിക തുക അനുവദിക്കുന്നതിനുള്ള പ്രൊപ്പോസൽ പരിഗണിക്കാൻ കഴിയുകയുള്ളൂവെന്നും ടി വകുപ്പ് അഭിപ്രായപ്പെടുകയുണ്ടായി. പ്രസ്തുത അഭിപ്രായത്തിന്റെ അടിസ്ഥാനത്തിൽ ഇക്കാര്യത്തിൽ തുടർനടപടി സ്വീകരിക്കുവാൻ ആരോഗ്യ വകുപ്പ് ഡയറക്ടർക്ക് നിർദ്ദേശം നൽകിയിട്ടുണ്ട്.

വിഷലിപ്ത ഭക്ഷ്യ വസ്തുക്കൾ തടയാൻ നടപടി

182(192) ശ്രീ. ഹൈബി ഈഡൻ :

ശ്രീ. അടൂർ പ്രകാശ് :

ശ്രീ. വി. ടി. ബൽറാം :

ശ്രീ. വി. പി. സജീന്ദ്രൻ : താഴെ കാണുന്ന ചോദ്യങ്ങൾക്ക്

ആരോഗ്യവും സാമൂഹ്യനീതിയും വകുപ്പുമന്ത്രി സദയം മറുപടി നൽകുമോ:

(എ) വിഷലിപ്തമായ ഭക്ഷ്യ വസ്തുക്കൾ വിപണിയിൽ എത്തുന്നത് തടയാൻ എന്തൊക്കെ നടപടികളാണ് സ്വീകരിച്ചിട്ടുള്ളത്;

(ബി) 'സേഫ് ടു ഇറ്റ്' പദ്ധതിയുടെ ഭാഗമായി മൊബൈൽ പരിശോധനാ ലാബുകൾ ഏർപ്പെടുത്തുവാൻ ഉദ്ദേശിക്കുന്നുണ്ടോ; ഉണ്ടെങ്കിൽ ഏതൊക്കെ ജില്ലകളിലെന്നു വിശദമാക്കുമോ ;

* ലൈബ്രറിയിൽ വച്ചിട്ടുണ്ട്.

(സി) പഴം, പച്ചക്കറി എന്നിവയിൽ അനുവദനീയമായ കീടനാശിനിയുടെ അളവ് (പി.പി.എ.) എത്രയെന്ന് നിഷ്കർഷിച്ചിട്ടുണ്ടോ;

(ഡി) ഉണ്ടെങ്കിൽ പ്രസ്തുത അളവിൽ കൂടിയ വിഷാംശം കലർന്ന പഴം, പച്ചക്കറി എന്നിവ അതിർത്തി ചെക്ക് പോസ്റ്റുകളിൽ വച്ചുതന്നെ പരിശോധിച്ച് നശിപ്പിക്കുന്നതിനുള്ള നടപടി സ്വീകരിക്കുമോ?

ഉത്തരം

(എ) വിഷലിപ്തമായ ഭക്ഷ്യ വസ്തുക്കൾ വിപണിയിൽ എത്തുന്നത് തടയുന്നതിനുവേണ്ടി ഭക്ഷ്യസുരക്ഷാ ഉദ്യോഗസ്ഥർ സംസ്ഥാനത്തിന്റെ വിവിധ ഭാഗങ്ങളിൽനിന്നും സാമ്പിളുകൾ ശേഖരിച്ച് ഫുഡ് സേഫ്റ്റി കമ്മീഷണറുടെ നിയന്ത്രണത്തിലുള്ള ലാബുകളിൽ ഉൾപ്പെടെ പരിശോധന നടത്തിവരുന്നു. ഇതുകൂടാതെ മത്സ്യത്തിന്റെ പരിശോധന കൊച്ചിയിലുള്ള സെൻട്രൽ ഇൻസ്റ്റിറ്റ്യൂട്ട് ഓഫ് ഫിഷറീസ് ടെക്നോളജി എന്ന സ്ഥാപനത്തിലും പഴം, പച്ചക്കറി എന്നിവയിൽ അടങ്ങിയിരിക്കുന്ന കീടനാശിനികളുടെ സാന്നിധ്യം കണ്ടുപിടിക്കുന്നതിനുവേണ്ടി വെള്ളായണി കാർഷിക കോളേജിലുള്ള പെസ്റ്റിസൈഡ് റെസിഡ്യൂ ടെസ്റ്റിംഗ് ലാബിലും അയച്ച് പരിശോധന നടത്തുന്നുണ്ട്. ഇതുകൂടാതെ ഓണം പോലുള്ള ആഘോഷവേളകളിൽ സ്പെഷ്യൽ സ്റ്റാഫുകൾ രൂപീകരിച്ച് സാമ്പിളുകൾ ശേഖരിച്ച് പരിശോധനയ്ക്ക് അയയ്ക്കാറുണ്ട്. ഇങ്ങനെ ലഭിക്കുന്ന പരിശോധനാ ഫലങ്ങളുടെ അടിസ്ഥാനത്തിൽ നിയമനടപടികൾ സ്വീകരിച്ചുവരുന്നു. കൂടാതെ ഭക്ഷ്യസുരക്ഷാ ഗുണനിലവാര നിയമം അനുശാസിക്കുന്ന പ്രകാരം ഭക്ഷ്യസുരക്ഷാ കമ്മീഷണറുടെ നിയന്ത്രണത്തിലുള്ള മൂന്ന് അനലിറ്റിക്കൽ ലാബുകൾക്കും ദേശീയ നിലവാരത്തിലുള്ള NABL അക്രഡിറ്റേഷൻ നേടുന്നതിനുള്ള നടപടികൾ അവസാനഘട്ടത്തിലാണ്. കൂടാതെ ചെക്ക്പോസ്റ്റ് ഉൾപ്പെടെ സന്ദർശിച്ച് സാമ്പിളുകൾ നേരിട്ട് ശേഖരിച്ച് പരിശോധിക്കുന്നതിനായി രാജ്യത്ത് തന്നെ പുതുതായി രണ്ട് മൊബൈൽ അനലിറ്റിക്കൽ ലബോറട്ടറികൾ തുടങ്ങാൻ തീരുമാനിച്ചതിൽ ഒരരണ്ണത്തിന്റെ പ്രവർത്തനം ഇതിനകം ആരംഭിച്ചിട്ടുള്ളതുമാണ്.

(ബി) 'സേഫ് ടു ഊറ്റ്' എന്ന ഒരു പദ്ധതി ഈ വകുപ്പ് നടപ്പാക്കിയിട്ടില്ല. ഭക്ഷ്യസുരക്ഷാ വകുപ്പ് ഭക്ഷണ പദാർത്ഥങ്ങൾ പരിശോധിക്കുന്നതിനുവേണ്ടി ഒരു മൊബൈൽ ടെസ്റ്റിംഗ് ലാബിന്റെ പ്രവർത്തനം ഇതിനകം ആരംഭിച്ചു. രണ്ടാമത്തെ മൊബൈൽ ടെസ്റ്റിംഗ് ലാബിന്റെ പ്രവർത്തനവും ഉടൻ ആരംഭിക്കുന്നതാണ്.

(സി) ഉണ്ട്.

(ഡി) വിഷാംശം കലർന്ന പഴം, പച്ചക്കറി എന്നിവ അതിർത്തി ചെക്ക്പോസ്റ്റുകളിൽ വച്ചുതന്നെ പരിശോധിച്ച് ഉടൻതന്നെ ഫലം ലഭ്യമാക്കുവാനുള്ള സാങ്കേതിക സംവിധാനം നിലവിൽ ലഭ്യമല്ല. എന്നാൽ ചെക്ക്പോസ്റ്റ് കേന്ദ്രീകരിച്ച് സാമ്പിളുകൾ ശേഖരിച്ച് അവയുടെ പരിശോധനാഫലത്തിൽ വിഷാംശം കണ്ടെത്തിയാലേ നിയമാനുസൃത നടപടി സ്വീകരിച്ച് അവ നശിപ്പിക്കുവാൻ സാധിക്കുകയുള്ളൂ.